



minn John Micallef

San Gejtanu fil-Knisja Kollegġjata San Pawl Nawragu l-Belt Valletta

Din is-sena jmiss li naghtu titwila fil-parroċċa ta' San Pawl il-Belt Valletta, tefgħa ta' ġebbla 'l bogħod minna.

Il-Kwadru

Fil-Knisja Kollegġjata ta' San Pawl Nawragu, fil-Belt Valletta, sewwa sew fuq ix-xellug ta' l-altar maġġur, insibu kwadru fuq dan l-altar tal-ġenb, fejn naraw lill-Madonna, flimkien ma' San Gejtanu, Sant'Agata, San Ġwakkin u Santa Elizabetta.

Il-kwadru huwa dominat mix-xbiha tal-Qalb Imqaddsa ta' Marija li qieghda fin-nofs. San Gejtanu qieghed fuq ix-xellug u fuqu naraw lil San Ġwakkin, filwaqt li Sant'Agata narawha fuq il-lemin u fuqha nsibu lil Santa Elizabetta. F'dan il-kwadru, tidher ukoll id-dehra tal-Port il-Kbir b'turija ta' harsien u tberik lill-gzejjer tagħna mill-Qaddisin imsemmija.

Tajjeb li wiehed jinnota li din id-darba l-Qaddis tagħna San Gejtanu huwa liebes l-isPELLizza u mhux kif forsi ahna mdorrijin narawh bis-suttana. Din il-pittura hija ta' Ġuzeppi Hyzler li saret għall-habta tas-sena 1852. Tajjeb li wiehed jghid li dan l-altar huwa magħruf b'ta' San Gejtanu, peress li kien l-ewwel Qaddis meqjum f'dan il-kappellun. Fuq kull naha ta' dan il-kappellun, jinsabu żewġ pitturi ohra żgħar li jirrapprezentaw żewġ episodji mill-hajja al-qaddis tagħna. Din id-darba f'dawn il-kwadri, San Gejtanu huwa liebes is-suttana u mhux l-isPELLizza bhall-kwadru ta' l-altar. Dawn il-kwadri huma antiki hafna u m'humiex fi stat tajjeb wisq. Fuq kull naha tal-kwadru, insibu żewġ pitturi ohra ta' Ġuzeppi Hyzler, li saru mal-kwadru l-kbir. Dawn jirrapprezentaw lil San Franġisk ta' Assisi u lil San Leonardu Abbati.

Skond il-kittieb u storiku Michael Galea, San Gejtanu daħal fil-parroċċa ta' San Pawl fis-sena 1656. Hawnhekk tajjeb li wiehed ikun jaf li San Gejtanu kien għadu beatu. Għal min forsi ma jafx, San Gejtanu gie mgholli għall-qima ta' l-altar u dikjarat Qaddis mill-Papa Klement X fit-12 ta' April, 1671.

Ghalhekk, nistghu nghidu li d-devozzjoni lejn San Gejtanu hija l-aktar wahda antika f'din il-parroċċa. Dan l-altar li qed insemmi, twaqqaf bil-generożità ta' bosta devoti, fosthom il-Balliju Respigliosi, li kien bniedem ta' stima kbira f'pajjiżna. Dan l-altar twaqqaf biex il-beatu *modern* ta' żmienhom, ikun maghruf, meqjum u mahbib minn kulhadd.

Wara li telghet it-tielet knisja ta' San Pawl Nawfragu, il-kwadru ta' San Gejtanu (wahdu fil-pittura), tpoġġa fuq l-altar mill-ewwel f'wiehed mill-kappelluni ewlenin taghha, sewwa sew fuq ix-xelug ta' l-altar magġgur. Fl-istess altar u kappellun, ghall-habta ta' 1-1804, twaqqfet il-Fratellanza ta' Sant'Agata, b'digriet ta' l-Isqof Fra Vincenzo Labini, li nzerta kien Teatin ukoll. Fil-bidu, din il-Fratellanza ta' Sant'Agata kienet tarma sotto kwadru

żghir fuq l-altar fl-okkażjoni tal-festa tal-qaddisa protettriċi taghhom. Ghal xi raġuni, wara xi żmien, dawn iddejqu b'dan u ghamlu talba uffiċjali lill-Isqof Labini biex Sant'Agata tkun rappreżentata fil-kwadru ta' San Gejtanu fuq l-altar. L-Isqof Labini, iben Teatin, ghall-ewwel ma tantx donnu ha gost, imma aktar tard intlaħaq ftehim. Ghalhekk, l-Isqof innifsu ordna kwadru ġdid li nhadem f'Palermo. Dan il-kwadru tpitter minn Giuseppe Velasquez u tpoġġa f'postu fl-1806. Din il-pittura kienet tirrappreżenta lil San Gejtanu u Sant'Agata. B'hekk San Gejtanu baqa' jgawdi l-istess privileġġ li kellu sa mill-bidu.

Dan il-pittur, li forsi ftit nafu bih, pinga wkoll żewġ pitturi kbar fil-kor ta' din il-knisja li huwa ta' San Pietru qed ifejjaq li missier San Publiju, u oħra fejn naraw lil San Pawl qed ifejjaq il-morda.

Wara xi żmien, fl-istess altar u kappellun, twaqqfet ukoll il-Kongregazzjoni tal-Qalb Safja ta' Marija. Ir-rappreżentanti ta' din l-Ghaqda, riedu huma wkoll li l-Madonna tkun inkluża f'dan il-kwadru u ghalhekk offrew minn buthom l-ispejjeż kollha biex isir dan. Ghalhekk, saret talba lill-Ghaqda ta' Sant'Agata



L-altar ta' San Gejtanu. Jidher ftit mill-bogħod il-ventaltar ukoll.

u wara hafna laqghat, ġie miftiehem ma' l-Awtoritajiet Ekkleżjastiċi li jsir kwadru iehor li jkun jirrappreżenta lil Qalb Safja ta' Marija, lil San Gejtanu, u lil Sant'Agata. F'dan il-kwadru l-ġdid, ma nafx għaliex, forsi b'xi wegħda, ġew inklużi wkoll San Ġwakkin u Santa Elizabetta. Dan huwa l-istess kwadru li għadna nsibu sa llum, li kif semmejt fil-bidu, sar fl-1852.

Ta' min jinnota li hija tassew hasra li kemm l-ewwel u kemm it-tieni kwadru, hadd ma jaf x'sar minnhom. Jista' jkun li b'nuqqas ta' attenzjoni, dawn tqattgħu jew tmermru b'xi umdità, jekk kemm-il darba ma kinux merfugħa bil-galbu f'post addattat.

Għalhekk ta' min wiehed isemmi li l-Qaddis tagħna San Gejtanu baqa' jżomm postu f'din il-knisja sa mill-bidu tat-twaqqif tagħha, u dan minkejja li żgur li ma kien għad fadal hadd hajj minn dawk li hadmu u stinkaw biex jintroduċuh f'dan it-tempju.

Il-Ventaltar

Fl-ahharnett, tajjeb li wiehed isemmi l-ġmiel ta' ventaltar li għandu dan l-altar. Dan hu magħmul kollu mill-fidda u jirrappreżenta eżatt lit-*Titular* tagħna, jiġifieri, il-Madonna qed tnewwel lil Binha Ġesù lil San Gejtanu. Dan jintrama fl-okkażjoni tal-festa ta' San Pawl fi Frar.

Għall-okkażjoni tal-festa ta' San Gejtanu, allura fis-7 ta' Awissu, dan l-altar jiġi armat bil-fjuri u bil-gandlieri tal-*prima* u tas-*sekonda*. Interessanti huwa l-fatt li dawn il-gandlieri, li huma ta' l-*injam*, saru fis-seklu dsatax, mill-*Fratellanza* ta' Sant'Agata. Ma jonqosx li jintrama wkoll il-ventaltar tal-fidda ta' San Gejtanu.

Peress li dan l-altar jaqa' direttament taħt il-Kollegġjata, fi żmien l-*antik*, qabel il-Konċilju Vatikan II, dan kien jintuża spiss għall-*bżonnijiet* ta' kuljum.



Il-bust tal-fidda ta' San Gejtanu għall-wiri ma' xi teżori oħra fl-okkażjoni tal-festa ta' San Pawl.

Ir-Relikwi

Ir-rispett u l-qima ta' fdalijiet mill-ġisem jew affarijiet personali ta' individwi li hallewna, hu mahsub li beda fil-Greċja l-antika.

Fir-religjonijiet tal-Lvant, bħalma nġhidu ahna l-Buddiżmu, ir-relikwi kienu wkoll jinżammu b'ċerta qima liema bhalha.

Mal-bidu tar-Religjon Kattolika, dawn ir-relikwi kienu jinżammu f' postijiet ta' qima u saħansitra anke fi djar privati.

Fi żmien il-Medju Evu, (bejn wiehed u iehor bejn is-sena 500 u s-sena 1500 W.K.), ir-relikwi kienu jingarru mill-armati Kristjani tal-Kruċjati biex hekk bl-interċessjoni tal-Qaddis jew Qaddisin, jipprovd u għajjnuna tant bżonnjuża fit-taqbidiet tagħhom kontra l-Misilmin.

Fil-preżent, dawn ir-relikwi xi kultant jinżammu f'biċċiet ta' arti prezzjuża maħduma fid-deheb jew fidda u f'ċerti pajjiżi, kollezzjonijiet shaħ ta' relikwi huma miżmuma flimkien għo relikwarji, fost sigurtà kbira.


Il-Bust Relikwarju ta' San Gejtanu

Fost it-teżori li jinsabu f'dan it-tempju maestuż ta' San Pawl, insibu bust tal-fidda ta' San Gejtanu. Ġejt infurmat mis-Sur Robert Cassar, studjuż ta' l-istorja ta' din il-parroċċa, (li rrid niringrazzjah talli vverifikali xoghli), li dan il-bust huwa magħmul minn pjanċi tal-fidda. Dan il-bust huwa madwar 70cm għoli, u qieghed fuq pedestall tal-fidda wkoll. Jingħad li dan il-bust ingħata lill-knisja ta' San Pawl fis-sena 1724 minn xi devoti.

L-iskrizzjoni fuq il-pedestall tiegħu tgħid hekk:

Fis-sena 1724, fil-knisja ta' San Pawl, reġgħet iffjorixxiet id-devozzjoni lejn San Gejtanu u s-sena ta' wara xi devoti ddedikaw din ir-relika lill-Qaddis.

Il-boll tal-finezza tax-xogħol fil-fidda li jinsab fuq il-pedestall, huwa ta' żmien il-Gran Mastru Perellos.



Il-bust ta' San Gejtanu mill-qrib.

Fil-festa tal-Qaddis taghna, nhar is-7 ta' Awissu, dan il-bust jitqiegħed ukoll fuq l-istess altar għall-qima tal-poplu.

Il-Bust ta' San Gejtanu fil-Hamrun

Fl-okkażjoni tal-festi li kienu saru fil-Hamrun biex ifakkru l-450 sena mill-mewt ta' San Gejtanu (7 ta' Awissu, 1547) dan il-bust kien ġie ġentilment misluf lill-parroċċa taghna mill-parroċċa ta' San Pawl.

Dan ingarr waqt it-Translazzjoni mill-Kapitlu ta' San Pawl, mill-knisja ta' Santunnuzzu għall-knisja parrokkjali taghna, nhar id-9 ta' Awissu, 1997 (lejlet il-festa).



Dan il-bust huwa wieħed mit-teżori msemmjia tajjeb fil-ktieb li t-tabib Jimmy Farrugia ppubblika bl-isem *Antique Maltese Ecclesiastical Silver*, li haġru f'żewġ volumi. Dawn iż-żewġ volumi fihom minjiera ta' informazzjoni għal min huwa interessat dwar teżori tal-fidda li jinsabu fil-knejjes Maltin u Għawdxin. Jissemmew ukoll xi teżori barra minn xtutna. Ix-xogħol fuq dawn il-kotba kien jitlob riċerka liema bhalha u ta' dan it-Tabib Farrugia haqqu kull tifhir.

Il-bust ta' San Gejtanu jinsab f'paġna 61.

Fis-sena li qed insemmi meta nġhata l-bust lill-knisja, Malta kellha lil Gaspare Gori Mancini bhala isqof u pajjiżna kien għadu taht l-Ordni ta' San Ġwann.

Il-festa t-tajbà lil kulhadd.

Referenzi:

Niltaqghu ma' San Gejtanu ta' Walter Camilleri. ♦
Antique Maltese Ecclesiastical Silver ta' Jimmy Farrugia.
Librerija Nazzjonali.